

## 88. L-Onor. Claudio Grech jipproponi:

Din il-Kamra:

TINNOTA li s-settur tas-saħħa huwa qasam ewlieni tal-amministrazzjoni pubblika ta' pajjiżna u li s-servizzi provduti minnu huma essenzjali għall-familji Maltin u Ghawdxin;

TINNOTA li matul dawn l-aħħar snin il-poplu Malti u Ghawdxi gawda minn servizz tas-saħħa b'xejn kif ukoll minn titjib kontinwu fil-kwalità tas-servizzi tas-saħħa pubbliċi, li qed jirriżulta f'aktar nies jgħixu aktar fit-tul u jgawdu kwalità ta' ħajja ħafna aħjar;

TINNOTA li s-settur tas-saħħa f'pajjiżna għandhu quddiemu opportunitajiet ta' żviluppi mediċi u teknoloġiċi li jistgħu jikkontribwixxu biex il-kwalità tas-servizzi tas-saħħa f'pajjiżna tkompli toghla u tilhaq l-aqwa livelli fuq skala globali;

TINNOTA li s-sistema tas-saħħa pubblika f'pajjiżna għandha quddiema wkoll sfidi kbar ġejjin mit-talba dejjem tikber għas-servizzi tas-saħħa kif ukoll mix-xejra demografika li n-numru ta' anzjani f'pajjiżna qiegħed dejjem jikber u dan ipogġi aktar pressjoni fuq is-servizzi tas-saħħa;

TINNOTA li t-twaqqif tal-Kummissarju tas-Saħħa mwaqqaf taħt Kap. 385 kien pass importanti ħafna li qiegħed iwassal għat-tishih tad-drittijiet tal-pazjenti u li l-ħidma tiegħu halliet impatt pożittiv fuq il-qasam tas-saħħa;

TAGHRAF li kemm il-Gvern kif ukoll l-Oppożizzjoni esprimew il-qbil tagħhom li f'dan il-qasam għandu jintlaħaq kunsens fuq il-materji strateġiċi u dawk ta' interess materjali għall-pazjenti;

TIPPROPONI li jitwaqqaf Kumitat Permanenti għas-Saħħa, bil-għan li fost affarijiet oħra:

(a) jiddiskuti *policy* u materji fil-qasam tas-saħħa li jkollhom importanza strategika u ta' interess materjali għall-pazjenti u jirraporta fuqhom lill-Kamra;

(b) jikkunsidra kull rapport, pjan strateġiku, pjan ta' ħidma kif ukoll *policy* riferuti lill-Kamra, mill-Ministru jew minn xi Kumitat Permanenti ieħor;

(ċ) jifli materji u hwejjeġ li għandhom x'jaqsmu mal-infieq kapitali u rikorrenti ta' dawk id-dipartiment, awtoritajiet statutorji u organizzazzjonijiet pubbliċi li joperaw fil-qasam tas-saħħa pubblika;

(d) jifli materji u hwejjeġ li għandhom x'jaqsmu mas-saħħa pubblika u d-drittijiet tal-pazjent;

(e) jiddiskuti u janalizza l-impatt tad-deċiżjonijiet tal-gvern u l-Unjoni Ewropea fil-qasam tas-saħħa;

(f) jisma' l-opinjoni ta' korpi kostitwiti, *unions* tal-ħaddiema, għaqdiet mhux governattivi, organizzazzjonijiet li jirrappreżentaw lill-pazjenti u tas-settur privat; u

(g) jitlob biex persuni jidhru quddiem l-istess Kumitat sabiex jagħmlu espożizzjoni jew jagħtu rendikont tal-ħidma u tar-responsabbiltajiet tagħhom fl-oqsma li jaqgħu taħt dan l-istess Kumitat.

GHALDAQSTANT din il-Kamra tirriżolvi li:

**A.** It-test Malti tal-Ordnijiet Permanenti tal-Kamra tad-Deputati għandu jigi emendat kif ġej:

**1.** Fl-Ordni Permanenti 120A, minnufih wara l-paragrafu (vii) tiegħu, għandu jizded dan il-paragrafu ġdid li ġej:

"(viii) il-Kumitat Permanenti dwar is-Saħħa."

**2.** Minnufih wara l-Ordni Permanenti Numru 120I għandu jidhol l-Ordni Permanenti ġdid li ġej:

"Kumitat Permanenti dwar is-Saħħa.

**120J** (1) Il-Kumitat Permanenti dwar is-Saħħa jkollu s-setgħa li:

(a) fuq inizzjattiva tiegħu stess, jiddiskuti *policy* u materji fil-qasam tas-saħħa li jkollhom importanza strateġika u ta' interess materjali għall-pazjenti u jirraporta fuqhom lill-Kamra;

(b) jifli kull rapport, pjan strateġiku, pjan ta' hidma kif ukoll *policy* riferuti lilu mill-Kamra, mill-Ministru jew mill-Kummissarju għas-Saħħa jew minn xi Kumitat Permanenti ieħor;

(c) jifli materji u hwejjeġ li għandhom x'jaqsmu mal-infieq kapitali u rikorrenti ta' dawk id-dipartiment, awtoritajiet statutorji u organizzazzjonijiet pubbliċi li joperaw fil-qasam tas-saħħa pubblika;

(d) jifli materji u hwejjeġ li għandhom x'jaqsmu mas-saħħa pubblika u d-drittijiet tal-pazjent;

(e) jiddiskuti u janalizza l-impatt tad-deċiżjonijiet tal-gvern u l-Unjoni Ewropea fil-qasam tas-saħħa;

(f) jeżamina u jirraporta lill-Kamra dwar rapporti u dokumenti li għandhom x'jaqsmu magħhom, li jsiru mill-Awditur Ġenerali jew mill-Kummissarju għas-Saħħa;

(g) jitlob lill-Kummissarju għas-Saħħa biex jidher quddiem il-Kumitat dwar materji relatati mal-ħidma tiegħu; u

(h) jitlob biex persuni jidhru quddiem l-istess Kumitat sabiex jagħmlu espożizzjoni jew jagħtu rendikont tal-ħidma u tar-responsabbiltajiet tagħhom fl-oqsma li jaqgħu taħt dan l-istess Kumitat.

(2) Il-Kumitat Permanenti dwar is-Saħħa għandu jkun magħmul minn mhux aktar minn ħames membri li minnhom tlieta jikkostitwixxu *quorum*. Il-membri għadhom jintgħazlu b'dak il-mod li jkunu għustament jirrapreżentaw lill-Kamra b'mod ġenerali u proporzjonali skont l-għadd ta' Membri tal-Gvern u tal-Oppożizzjoni, b'mod partikolari.

(3) Wieħed minn dawk il-Membri nominati mill-Gvern għandu jinħatar bħala President tal-Kumitat.

(4) Il-provvedimenti ta' paragrafi (3) u (4) ta' Ordni Permanenti 120B għandhom japplikaw *mutatis mutandis* għall-Kumitat Permanenti dwar is-Saħħa.

18.11.13

**Seduta Nru. 117 - L-Erbgha, 5 ta' Frar 2014**

**88. MOZZJONI GHAT-TWAQQIF TA' KUMITAT PERMANENTI GHAS-SAHHA**

L-Onor. Carmelo Abela ressaq din l-emenda:-

Fl-artiklu 2 tal-Mozzjoni li jipproponi emenda għat-test Malti tal-Ordnijiet Permanenti tal-Kamra, il-kliem “jew mill-Kummissarju għas-Saħħa” li hemm fil-paragrafu 120J (1) (b) għandhom jiġihassru.

Il-Ministru għas-Saħħa ssekonda.

L-emenda għaddiet.

Il-mozzjoni, kif emendata, għaddiet nem.con.